

பிரசார் பாரதி

அகில இந்திய வானொலி, சென்னை-4

31 03 2026 TUESDAY 7 15 AM

ஆகாஷ்வாணி - செய்திகள்

தலைப்புச் செய்திகள்

- மஹாவீர் ஜெயந்தியை ஒட்டி, குடியரசுத்தலைவர் திருமதி. திரௌபதி முர்மு, நாட்டு மக்களுக்கு வாழ்த்து தெரிவித்துள்ளார்.
- குஜராத்தில் சுமார் 20 ஆயிரம் கோடி ரூபாய் மதிப்பிலான பல்வேறு வளர்ச்சித் திட்டங்களுக்கு பிரதமர் திரு. நரேந்திர மோடி இன்று அடிக்கல் நாட்டுகிறார்.
- ஹரியானா, உத்தரபிரதேசம், கர்நாடகா ஆகிய மாநிலங்களில் பருப்பு மற்றும் எண்ணெய் வித்துக்களை குறைந்தபட்ச ஆதரவு விலையில் கொள்முதல் செய்வதற்கு மத்திய அரசு ஒப்புதல் அளித்துள்ளது.
- ஈரான் மீது, அமெரிக்க விமானங்கள் தாக்குதல் நடத்துவதற்கு, தமது வான்வழியைப் பயன்படுத்த ஸ்பெயின் அனுமதி மறுத்துள்ளது.
- பாரா வில்வித்தை போட்டிக்கான கடந்த ஆண்டின் சிறந்த ஆட்டக்காரர் விருது இந்தியாவின் Sheetal Devi-க்கு அறிவிக்கப்பட்டுள்ளது.

>>>>><<<<<<

மஹாவீர் ஜெயந்தியை ஒட்டி, குடியரசுத்தலைவர் திருமதி. திரௌபதி முர்மு, நாட்டு மக்களுக்கு வாழ்த்து தெரிவித்துள்ளார்.

இதனையொட்டி, அவர் வெளியிட்டுள்ள செய்தியில், இந்த புனிதமான நாளில், அனைத்து குடிமக்களுக்கும் குறிப்பாக, ஜெயின் சமூக சகோதர சகோதரிகளுக்கு வாழ்த்துகளை தெரிவிப்பதாக குறிப்பிட்டுள்ளார்.

பகவான் மஹாவீரரின் அகிம்சை, உண்மை, சுயகட்டுப்பாடு உள்ளிட்ட கொள்கைகள் வாழ்க்கையில் சரியான திசையை நோக்கிச் செல்ல நமக்கு உத்வேகம் அளிப்பதாக அவர் கூறியுள்ளார்.

இக்கொள்கைகளை ஏற்று நடப்பதன் மூலம், வாழ்க்கையை அர்த்தமுள்ளதாகவும், சமூகத்தில் நேர்மறையான மாற்றத்தை ஏற்படுத்த முடியும் என்றும் அவர் தெரிவித்துள்ளார்.

பகவான் மஹவீரர் சமுதாயத்தில் நிலவிய தீமைகளுக்கு எதிராக போராடி, சிறந்த வாழ்க்கைக்கான வழியை காட்டினார் என்றும், அவரது போதனைகள் எக்காலத்திற்கும் தேவையுடையதாக இருக்கும் என்றும் குடியரசுத் தலைவர் தமது வாழ்த்துச் செய்தியில் குறிப்பிட்டுள்ளார்.

>>>>><<<<<<

பிரதமர் திரு. நரேந்திர மோடி, குஜராத்தில் இன்று பயணம் மேற்கொள்கிறார்.

காலை காந்திநகரில் அருங்காட்சியகத்தை தொடங்கி வைத்து அவர் உரையாற்றுகிறார்.

பின்னர் அஹமதாபாத் செல்லும் அவர், செமிகண்டக்டர் ஆலையை தொடங்கி வைத்து உரையாற்றவுள்ளார்.

அதைத் தொடர்ந்து, Vav - Tharad செல்லும் அவர். சுமார் 20 ஆயிரம் கோடி ரூபாய் மதிப்பிலான பல்வேறு வளர்ச்சித் திட்டங்களுக்கு அடிக்கல் நாட்டி, முடிவுற்ற திட்டங்களை நாட்டுக்கு அர்ப்பணிக்கிறார்.

இதில், மின்சாரம், ரயில்வே, சாலை போக்குவரத்து மற்றும் நெடுஞ்சாலை, சுகாதாரம், நகர்ப்புற மேம்பாடு, பழங்குடியினர் மேம்பாடு மற்றும் ஊரகப்பகுதி மேம்பாடு உள்ளிட்ட திட்டங்கள் அடங்கும் என்று எமது செய்தியாளர் தெரிவிக்கிறார்.

>>>>><<<<<<

ஹரியானா, உத்தரபிரதேசம், கர்நாடகா ஆகிய மாநிலங்களில் பெருமளவில் பருப்பு மற்றும் எண்ணெய் வித்துக்களை குறைந்தபட்ச ஆதரவு விலையில் கொள்முதல் செய்வதற்கான, அம்மாநில அரசுகளின் பரிந்துரைகளுக்கு மத்திய வேளாண் அமைச்சர் திரு. சிவராஜ்சிங் செளஹான் ஒப்புதல் அளித்துள்ளார்.

இதன்மூலம், விவசாயிகள் தங்களது விளைபொருட்களை, குறைந்த விலைக்கு விற்க வேண்டிய கட்டாயத்திலிருந்து விடுபடுவார்கள் என்று வேளாண் அமைச்சகம் தெரிவித்துள்ளது.

மொத்தம் 11 ஆயிரத்து 698 கோடி ரூபாய் அளவிற்கு, இம்மாநிலங்களில் பருப்பு மற்றும் எண்ணெய் வித்துக்கள் கொள்முதல் செய்யப்படவுள்ளதாக அந்த அமைச்சகம் கூறியுள்ளது.

இதன்மூலம், அம்மாநிலங்களில் உள்ள லட்சக்கணக்கான விவசாயிகள் பயன்பெறுவார்கள் என்றும், உணவு மற்றும் ஊட்டச்சத்து வலுப்பெறும் என்றும் வேளாண் அமைச்சகம் தெரிவித்துள்ளது.

>>>>>><<<<<<<<

தில்லி சர்வதேச திரைப்பட விழாவின் நிறைவுநாள் நிகழ்ச்சி நேற்று பாரத் மண்டபத்தில் நடைபெற்றது.

இதில் தில்லி துணை நிலை ஆளுநர் திரு. தரண்ஜித் சிங் சாந்து, முதலமைச்சர் திருமதி. ரேகா குப்தா ஆகியோர் முன்னிலையில் நடைபெற்றது.

நிகழ்ச்சியில் பேசிய துணைநிலை ஆளுநர் திரு. தரண்ஜித் சிங் சாந்து, இந்த திரைப்பட திருவிழா பொதுவான மனித உணர்வுகளையும், தொடர்புகளையும் கண்டறிய உதவியதாக குறிப்பிட்டார்.

பின்னர் பேசிய முதலமைச்சர் திருமதி. ரேகா குப்தா, உலகெங்கும் வளர்ந்து வரும் படைப்பாளிகள் தங்களது திறமைகளை வெளிப்படுத்த, சக்திமிக்க ஊடகமாக இந்த திரைப்பட திருவிழா திகழ்வதாக கூறினார்.

>>>>>><<<<<<<<

குடியரசுத் தலைவர் திருமதி. திரௌபதி முர்மு, பீகாரில் இன்று பயணம் மேற்கொள்கிறார்.

அங்கு ராஜ்கிரில் உள்ள நாலந்தா பல்கலைக்கழகத்தின் பட்டமளிப்பு விழாவில் அவர் பங்கேற்கிறார்.

நாளை கர்நாடக மாநிலம், தும்புரு செல்லும் குடியரசுத்தலைவர், ஸ்ரீ சித்தகங்கா மடத்தில் டாக்டர் ஸ்ரீ ஸ்ரீ சிவகுமார மஹா சுவாமி ஜி-யின் பிறந்த தின விழாவில் கலந்து கொள்கிறார்.

>>>>>><<<<<<<<

இந்தியா - நெதர்லாந்து இடையேயான உறவுகளை மேலும் வலுப்படுத்துவது குறித்து, பிரதமர் திரு. நரேந்திர மோடி நெதர்லாந்து பிரதமர் திரு. Rob Jetten-னுடன் நேற்று உரையாடினார்.

இதுகுறித்து சமூகவலைதளத்தில் பதிவிட்டுள்ள அவர், செமிகண்டக்டர் உற்பத்தி, நீர் திட்டங்கள், பசுமை ஹைட்ரஜன் போன்ற பல்வேறு துறைகளில் இரு நாடுகளுக்கு இடையே உள்ள கூட்டாண்மையின் வாய்ப்புகள் குறித்து விவாதித்ததாக கூறியுள்ளார்.

அத்துடன், மேற்காசியாவில் நிலவும் சூழல் குறித்தும், அப்பிராந்தியத்தில் விரைவில் அமைதியையும், ஸ்திரத்தன்மையையும் ஏற்படுத்துவதன் அவசியம் குறித்தும் விவாதித்ததாகவும் பிரதமர் குறிப்பிட்டுள்ளார்.

>>>>>><<<<<<<<

ஈரான் மீது, அமெரிக்க விமானங்கள் தாக்குதல் நடத்துவதற்கு, தமது வான்வழியைப் பயன்படுத்த ஸ்பெயின் அனுமதி மறுத்துள்ளது.

இதன் காரணமாக, அமெரிக்க ராணுவ விமானங்கள், மத்தியக்கிழக்கு பகுதிகளுக்குச் செல்லும் போது, நேட்டோ உறுப்பு நாடான ஸ்பெயின் வழியாக செல்ல இயலாத நிலை ஏற்பட்டுள்ளது.

ஒருதலைபட்சமாகவும், சர்வதேச சட்டத்திற்கு எதிராகவும் நடைபெறும் போரில் பங்கேற்கக்கூடாது என்று ஸ்பெயின் அரசு கருதுவதால், இந்த தடை விதிக்கப்பட்டுள்ளதாக அந்நாட்டு பொருளாதார அமைச்சர் திரு. Karlos தெரிவித்துள்ளார்.

>>>>>><<<<<<<<

மேற்காசியாவில், போரை முடிவுக்கு கொண்டுவருவதற்கான ஒப்பந்தம் விரைவில் எட்டப்படாவிட்டால், ஈரானின் எரிசக்தி வளங்கள் மற்றும் கடல்நீர் சுத்திகரிப்பு ஆலைகள் மீது தாக்குதல் நடத்தப்படும் என்று அமெரிக்க அதிபர் திரு. டோனல்ட் ட்ரம்ப் எச்சரித்துள்ளார்.

இதுகுறித்து, ஊடகம் ஒன்றுக்கு பேட்டியளித்த அவர், ஈரானின் Kharq தீவு எண்ணெய் ஏற்றுமதி மையத்தை அமெரிக்கப் படைகள் கைப்பற்ற முடியும் என்று கூறினார்.

தமது பிராந்தியம் ஆக்கிரமிக்கப்பட்டால், பாரசீக வளைகுடாவில் கண்ணிவெடிகளை வைப்போம் என்று ஈரான் அச்சுறுத்துவதாக தெரிவித்தார்.

இதற்கிடையே, அமெரிக்காவும், இஸ்ரேலும் தங்கள் தாக்குதல்களை நேற்று தொடர்ந்த நிலையில், குவைத்தில் உள்ள கடல்நீர் சுத்திகரிப்பு ஆலை மற்றும் மின்சார ஆலையை ஈரான் தாக்கியுள்ளது.

இஸ்ரேலில் உள்ள எண்ணெய் சுத்திகரிப்பு ஆலையும் தாக்குதலால் தீப்பற்றி எரிந்ததாக தகவல்கள் தெரிவிக்கின்றன.

>>>>>><<<<<<<<

அருணாச்சலப்பிரதேசம், அஸ்ஸாம், மேகாலயா, சிக்கிம், கேரளா ஆகிய மாநிலங்களின் ஒருசில பகுதிகளில் இன்று கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

தில்லி, ஹரியானா, சத்திஷ்கட், மஹாராஷ்ட்ரா, ஒடிசா மாநிலங்களில் ஒரு சில பகுதிகளில் இடியுடன் கூடிய மழை பெய்யக்கூடும் என்றும் அந்த மையம் கூறியுள்ளது.

>>>>>><<<<<<<<

பாரா வில்வித்தை போட்டிக்கான கடந்த ஆண்டின் சிறந்த ஆட்டக்காரர் விருது இந்தியாவின் Sheetal Devi-க்கு அறிவிக்கப்பட்டுள்ளது.

உலக வில்வித்தை அமைப்பு இதற்கான அறிவிப்பை வெளியிட்டுள்ளது.

ஜம்மு கஷ்மீரைச் சேர்ந்த 19 வயதான இவர், கால்கள் மூலமாக செயல்பட்டு, தென்கொரியாவில் நடைபெற்ற உலக பாரா வில்வித்தை சாம்பியன் போட்டியில், தங்கம் வென்ற முதல் வீராங்கனை ஆவார்.

>>>>>><<<<<<<<

ஆசிய கோப்பை கால்பந்து போட்டியின் தகுதிச்சுற்று ஆட்டத்தில், இந்தியா இன்று ஹாங்காங்கை எதிர்கொள்கிறது.

கொச்சியில் நடைபெறவுள்ள இப்போட்டி, இரவு 7 மணிக்கு தொடங்குகிறது.

>>>>>><<<<<<<<

ஐ.பி.எல். கிரிக்கெட் போட்டியில், நியூசன்டிகரில் இன்று நடைபெறவுள்ள ஆட்டத்தில் பஞ்சாப் – குஜராத் அணியை எதிர்கொள்கிறது.

நேற்று குவஹாத்தியில் நடைபெற்ற போட்டியில், ராஜஸ்தான் அணி 8 விக்கெட் வித்தியாசத்தில் சென்னையை அணியை வென்றது.

முதலில் பேட் செய்த சென்னை அணி 19 புள்ளி 4 ஓவரில் 127 ரன்னுக்கு ஆட்டமிழந்தது.

அதிகபட்சமாக ஜெமி ஓவர்டன் 43 ரன் எடுத்தார்.

128 ரன் எடுத்தால் வெற்றி என்ற இலக்குடன் பின்னர் களமிறங்கிய ராஜஸ்தான், 12 புள்ளி ஒரு ஓவரில் 2 விக்செட்டை இழந்து, இலக்கை எட்டியது.

அதிகபட்சமாக அந்த அணியின் தொடக்க வீரர் வைபவ் சூர்யவன்ஷி 17 பந்துகளில் 52 ரன் எடுத்தார்.

>>>>><<<<<<

சத்திஷ்கடில் நடைபெற்று வரும், கேலோ இந்தியா பழங்குடியினர் விளையாட்டு போட்டிகளில், ஆடவர் ஹாக்கி இறுதிப் போட்டிக்கு ஜார்க்கண்ட் மற்றும் ஒடிசா அணிகள் முன்னேறியுள்ளன.

மகளிர் பிரிவில் மிலோரம் மற்றும் ஒடிசா அணிகள் இறுதியாட்டத்தில் பங்கேற்கவுள்ளன.

போட்டியின் 7ஆம் நாளான இன்று, வில்வித்தை மற்றும் கால்பந்து போட்டிகள், ராய்ப்பூரில் நடைபெறவுள்ளன.

மல்யுத்த போட்டிகள் சுர்குஜாவில் நடைபெறுகிறது.

இப்போட்டியில் கர்நாடகா 17 தங்கம், 6 வெள்ளிப் பதக்கங்களுடன் பதக்கப்பட்டியலில் முதலிடத்தில் உள்ளது.

ஒடிசா இரண்டாவது இடத்திலும், அருணாச்சலப்பிரதேசம் 3வது இடத்திலும் உள்ளன.

>>>>><<<<<<